

दैनिक

रोकटोक लेखनी

खबरें बे-रोकटोक

R

मुंबई: कोस्टल रोड-2 परियोजना के निर्माण में आ रही बाधा



Page - 2

ठाणे: पुलिस ने 7 गैंगस्टर्स को गिरफ्तार किया

लॉरेंस बिश्नोई गैंग से लिंक होने की आशंका, जांच जारी...

ठाणे: महाराष्ट्र के ठाणे से एक बड़ी खबर सामने आई है। मीरा रोड पुलिस ने 7 गैंगस्टर्स को गिरफ्तार किया है। इनके पास से 2 पिस्तौल और कुछ हथियार मिले हैं। शुरूआती जांच में सभी आरोपी लॉरेंस बिश्नोई गैंग के संपर्क में थे। पुलिस को शक है कि यह आरोपी लॉरेंस बिश्नोई गैंग के हो सकते हैं, इनकी पूरी जांच की जा रही है।

क्या है पूरा मामला ?

खंडणी विरोधी पथक को गुप्त सूचना मिली कि मीरा रोड (पूर्व) के पेंकरपाड़ा इलाके में 4 अगस्त की शाम सनशाइन होटल के पास कुछ संदिग्ध लोग लूट की योजना के तहत घातक हथियारों के साथ जमा होने



वाले हैं। इस सूचना की पुष्टि करने के बाद, सहायक पुलिस आयुक्त राहुल राख के आदेशानुसार खंडणी विरोधी पथक ने तुरंत कार्रवाई के लिए दो टीमों बनाकर जाल बिछाया। रात करीब 9:30 बजे म्हाडा बिल्डिंग के गेट के पास दो संदिग्ध गाड़ियां सड़क किनारे खड़ी दिखाई दीं। एक नीले

रंग की मारुति स्विफ्ट (MH-04-DS-5757) और एक काले रंग की महिंद्रा थार (MH-04-LJ-9080) में संदिग्ध गतिविधियां देखी गईं।

जब पुलिस ने उन्हें रुकने का इशारा किया, तो महिंद्रा थार का ड्राइवर गाड़ी लेकर भागने की कोशिश करने लगा। हालांकि, टीम नंबर 2 के

अधिकारियों ने समय पर हल्का बल प्रयोग कर गाड़ी को रोक लिया और दोनों गाड़ियों में मौजूद कुल 7 लोगों को हिरासत में ले लिया।

जब इन संदिग्धों की तलाशी ली गई, तो उनके पास से दो देसी स्टील की पिस्तौल (मैगजीन सहित), आठ जिंदा पीतल की गोलियां, दो फाइटर पंच, दो सूती रस्सियां और विभिन्न कंपनियों के आठ मोबाइल फोन बरामद किए गए। गिरफ्तार आरोपियों के खिलाफ काश्मिरी पुलिस स्टेशन में भारतीय दंड संहिता 2023 की धारा 310(4)(5) और आर्म्स एक्ट की धारा 3, 25 के तहत मामला दर्ज किया गया है।

मुंबई: पुराने नोट और सिक्के खरीदने का दावा...

2.46 लाख रुपये से ज्यादा की ठगी

मुंबई: साइबर धोखाधड़ी का एक चौकाने वाला मामला सामने आया है जिसमें एक महिला को सोशल मीडिया पर पुराने भारतीय नोट और सिक्के खरीदने का दावा करने वाले एक विज्ञापन के झांसे में आकर 2.46 लाख रुपये से ज्यादा की ठगी का शिकार होना पड़ा। राज ज्ञानी नाम के एक व्यक्ति द्वारा पोस्ट किए गए इस विज्ञापन में दुर्लभ पुराने नोटों के बदले बड़ी रकम का वादा किया गया था, जिससे पीड़िता एक सुनियोजित घोटाले में फंस गई। पाइथोनी पुलिस स्टेशन में मामला दर्ज कर लिया गया है और पुलिस ने जांच शुरू कर दी है। दुर्लभ नोटों के बदले ₹12 लाख



देने का वादा करने वाले ऑनलाइन विज्ञापन के जरिए पीड़िता को निशाना बनाया गया पुलिस में दर्ज शिकायत के अनुसार, पीड़िता सुरेखा मघाड़े ने ऑनलाइन यह विज्ञापन देखा और दिए गए नंबर पर '786' सीरियल नंबर वाला 100 रुपये का नोट और 25 पैसे का सिक्का बेचने के लिए संपर्क किया।

बांद्रा में ऑटोरिक्षा चालक पर तेजाब से हमला



बांद्रा : शास्त्री नगर के एक ऑटोरिक्षा चालक पर बांद्रा पश्चिम में तेजाब से हमला किया गया। पुलिस के अनुसार, यह घटना उस समय हुई जब पीड़ित अतीक खान अपने भाई के साथ दवाईयां खरीदने के लिए हिल रोड की ओर जा रहा था। एक पुलिस अधिकारी ने बताया कि जब वे कुरैशी नगर स्थित बाब मस्जिद के सामने थे, तभी एक अज्ञात व्यक्ति ने उसकी पीठ, कान और आँखों पर तेजाब फेंक दिया, जिससे वह गंभीर रूप से झुलस गया। अतीक को भाभा अस्पताल ले जाया गया, जहाँ उसका इलाज चल रहा है। खान की शिकायत के आधार पर, पुलिस ने अज्ञात व्यक्ति के खिलाफ भारतीय न्याय संहिता की संबंधित धाराओं के तहत मामला दर्ज किया है। डॉक्टरों ने बताया कि हमले में इस्तेमाल किए गए तेजाब के प्रकार की पुष्टि प्रयोगशाला परीक्षण के बाद ही हो पाएगी।

ठाणे : 23 वर्षीय ट्रांसजेंडर ने कर ली आत्महत्या

ठाणे : ठाणे जिले में एक 23 वर्षीय ट्रांसजेंडर व्यक्ति ने कथित तौर पर आत्महत्या कर ली, जिसके बाद पुलिस ने एक ऑटो-रिक्षा चालक को आत्महत्या के लिए उकसाने के आरोप में गिरफ्तार किया है। अधिकारियों ने मंगलवार को यह जानकारी दी। मामले के बारे में भोईवाड़ा के सहायक पुलिस निरीक्षक शिवाजी पाटिल ने बताया कि पीड़िता और 28 वर्षीय आरोपी, दोनों भिवंडी शहर के निवासी थे और उनके बीच प्रेम संबंध थे। उन्होंने बताया कि आरोपी पीड़ित को अक्सर फोन करता था और उसे परेशान भी करता था।

मुंबई: 40 वर्षीय महिला साइबर धोखाधड़ी का शिकार; 35 लाख रुपये गँवा बैठी

मुंबई: शहर के खास गेट स्थित जिंसी टावर की एक 40 वर्षीय महिला साइबर धोखाधड़ी का शिकार हो गई और महज दो हफ्तों में अपनी जीवन भर की 35 लाख रुपये की बचत गँवा बैठी। सूचना प्रौद्योगिकी अधिनियम की संबंधित धाराओं के तहत एक प्राथमिकी दर्ज की गई है। पुलिस ने बताया कि यह घोटाला तब शुरू हुआ जब महिला ने इक्विटी ट्रेडिंग में विशेषज्ञ मार्गदर्शन का वादा करने वाले एक ऑनलाइन विज्ञापन पर प्रतिक्रिया दी, 4 जुलाई को विज्ञापन पर क्लिक करने के बाद, महिला को एक व्हाट्सएप ग्रुप में जोड़ दिया गया, जहाँ उसे निवेश के अवसरों के बारे में लगातार संदेश मिलने लगे।

मुंबई: बीएमसी से पक्षियों को नियंत्रित मात्रा में भोजन उपलब्ध कराने का निर्देश



मुंबई: मुख्यमंत्री देवेंद्र फडणवीस ने मंगलवार को कबूतर पालकों के लिए उम्मीद की किरण जगाते हुए कहा कि कबूतरखानों को अचानक बंद करना अनुचित है। उन्होंने बीएमसी से पक्षियों को नियंत्रित मात्रा में भोजन उपलब्ध कराने का निर्देश दिया। कार्यकर्ताओं

और विधायकों ने प्रतिबंध का विरोध किया; कबूतरों के भूख से मरने की खबर मुंबई में 'कबूतरखानों' के मुद्दे पर एक बैठक की अध्यक्षता करते हुए फडणवीस ने पक्षियों के जीवन की रक्षा, पर्यावरण की सुरक्षा और जन स्वास्थ्य सुनिश्चित करने के महत्व का हवाला

दिया। बड़ी संख्या में जैन और घाटकोपर के पराग शाह जैसे प्रभावशाली विधायकों ने कबूतरों को दाना खिलाने पर प्रतिबंध का कड़ा विरोध किया था। बड़ी संख्या में पक्षियों के भूख से मरने की खबरों के बाद उन्होंने फडणवीस से इस मामले में हस्तक्षेप करने का आग्रह किया। स्नेहा विसारिया जैसी कार्यकर्ताओं ने कहा कि कबूतरों के फेफड़ों में संक्रमण के स्रोत होने के दावों का समर्थन करने के लिए कोई भी वैज्ञानिक प्रमाण प्रस्तुत नहीं किया गया है।

दादर और माहिम के इलाकों में लगभग एक घंटे तक बिजली गुल रही



मुंबई: धारावी और सिलादेवी रिसीविंग स्टेशनों के ट्रिप होने के कारण सोमवार रात दादर और माहिम के इलाकों में लगभग एक घंटे तक बिजली गुल रही। संपर्क करने पर, बेस्ट (बृहन्मुंबई विद्युत आपूर्ति एवं परिवहन) के अधिकारियों ने बताया कि समस्या 'टाटा पावर' की ओर से उत्पन्न हुई। टाइम्स ऑफ इंडिया की रिपोर्ट के अनुसार, बेस्ट, टाटा पावर से बिजली खरीदता है और मुंबई शहर में लगभग 10.8 लाख उपभोक्ताओं को वितरित करता है।

मुंबई: 65 वर्षीय व्यवसायी ने फेसबुक पर दोस्त बनी महिला के हाथों 52 लाख रुपये गँवाए



मुंबई : पर्व निवासी एक 65 वर्षीय व्यवसायी एक बड़े साइबर घोटाले का शिकार हो गया, जिसमें उसने फेसबुक पर दोस्त बनी एक महिला के हाथों 52 लाख रुपये गँवा दिए। यह मामला, जिसकी अब पश्चिमी क्षेत्र साइबर पुलिस जाँच कर रही है, एक बड़ी ही बारीकी से रची गई हनीट्रैप का निकला, जिसमें साइबर अपराधियों ने रोमांस और निवेश पर रिटर्न का वादा करके बुजुर्ग व्यक्ति को ठगा।

यह घटना जून में शुरू हुई जब शिकायतकर्ता

को सुप्रिता शर्मा नाम की एक महिला का फ्रेंड रिक्वेस्ट मिला। उसकी फेसबुक प्रोफाइल में दावा किया गया था कि वह हांगकांग स्थित आईबीएम में एक वरिष्ठ पद पर कार्यरत है। रिक्वेस्ट स्वीकार करने के बाद, सुप्रिता ने मैसेंजर के जरिए एक दोस्ताना बातचीत शुरू की और धीरे-धीरे उसका विश्वास जीत लिया। बाद में उसने फोन कॉल्स का सहारा लिया और मीठी-मीठी बातें करके उसका विश्वास जीत लिया।





संपादकीय...



फैसल शेख
(प्रधान संपादक)

सुनिश्चित हो संवैधानिक दायित्व की पूर्ति...

हाल में सर्वोच्च न्यायालय ने दलबदल की याचिकाओं के निस्तारण पर गंभीर टिप्पणी करते हुए कहा कि विधायी सदनों के अध्यक्षों/सभापतियों के निर्णय में विलंब से चिंताजनक स्थिति निर्मित हुई है। प्रधान न्यायाधीश बीआर गवई के नेतृत्व वाली बेंच ने कहा, ह्यहम ऐसी

स्थिति की अनुमति नहीं दे सकते जहां आपरेशन सफल हो, लेकिन मरीज ही मर जाए। याचिकाओं पर निर्णय में ऐसा विलंब न हो कि सदन का कार्यकाल ही समाप्त हो जाए। न्यायपीठ ने तेलंगाना विधानसभा में भारत राष्ट्र समिति के 10 विधायकों के दलबदल मामले में सुनवाई के बाद कहा कि संविधान की दसवीं अनुसूची के तहत दी गई याचिकाओं पर विधानसभा अध्यक्ष तीन महीने के भीतर निर्णय दें। न्यायालय ने पहले भी कहा था कि याचिकाओं के निर्णय में विलंब से 10वीं अनुसूची के उद्देश्य विफल हो सकते हैं। सदन के अध्यक्षों/सभापतियों को ही ऐसी याचिकाओं की सुनवाई का अधिकार है।

कोर्ट ने यह भी कहा कि उसे सुनवाई की समयसीमा सुनिश्चित करने का अधिकार है। ये बातें मणिपुर विधानसभा सहित कई मामलों में समयसीमा निर्धारित करने की मांग पर कही गई हैं। एक मामले (1992) में सर्वोच्च न्यायापीठ ने कहा था कि आवश्यक कार्यवाही में देरी पर न्यायालय को हस्तक्षेप का अधिकार है। रवि एस. नायक बनाम भारत संघ मामले (1994) में अध्यक्ष की निष्पक्षता पर भी टिप्पणी की गई थी। निर्वाचित जनप्रतिनिधि ही सरकार में मंत्री और सदन में पीठासीन अधिकारी बनते हैं। राजनीतिक दल उनके निर्वाचन में सक्रिय भूमिका निभाते हैं। वे चुनाव जीतकर अपने दल के प्रति निष्ठावान रहते हैं, पर तमाम प्रतिनिधि लोभवश दलबदल करते हैं। स्वतंत्रता के कुछ समय बाद ही दलबदल का सिलसिला चल निकला था। 1967 में हरियाणा के एक नेता ने एक दिन में ही तीन बार दलबदल किया था।

कई राज्यों में दलबदल नेता दल छोड़ते ही मंत्री बने। नैतिक और विधिक दृष्टि से यह अपराध है। मतदाता के प्रति धोखाधड़ी भी है। हमारे यहां राष्ट्र जीवन के सभी क्षेत्रों में उन्नति हुई है, लेकिन हम संवैधानिक नैतिकता वाले राजनीतिक दल नहीं बना पाए। राजनीतिक दल भी अपने सदस्यों में निष्ठा नहीं ला पाते, कुछ दलबदल कराते हैं और कुछ दलबदल करते हैं। ऐसे दल राष्ट्र हितैषी नहीं हो सकते। कहा जाता है कि राजीव गांधी ने भयवश 52वां संविधान संशोधन पारित करवाया था। तब स्वेच्छा से दल त्याग दंडनीय माना गया, पर एक तिहाई सदस्यों के दल त्याग को विलय कहा गया था। एक तिहाई सदस्य जुटाना मुश्किल नहीं था। कुछ राज्यों में इक्का-दुक्का सदस्य आते रहे और एक तिहाई होते गए। दलबदल के तमाम तरीके ईजाद होते रहे। 1991 में संविधान संशोधन द्वारा एक तिहाई की जगह दो तिहाई सदस्यों का प्रविधान किया गया। इसका भी बहुत लाभ नहीं हुआ।

editor@rookthoklekhan.com

+91 9987775650

[@FaisalShaikh](https://twitter.com/FaisalShaikh)



Watch Us On
You Tube

[youtube@rookthoklekhan](https://youtube.com/rookthoklekhan)

LIKE

SHARE

COMMENT

SUBSCRIBE

मुंबई : कोस्टल रोड-2 परियोजना के निर्माण में आ रही बाधा

सात साल पहले बने ब्रिज को तोड़ने की तैयारी ...



मुंबई : गोरेगांव में सात साल पहले बने वीर सावरकर फ्लाईओवर को मनपा ने तोड़ने की योजना बनाई है। मनपा ने यह निर्णय महत्वाकांक्षी मुंबई कोस्टल रोड-2 परियोजना के निर्माण में आ रही बाधा के कारण लिया है। कोस्टल रोड दो वसोवा से दहिसर तक बनाया जा रहा है। यह फ्लाईओवर अगस्त 2018 में 27 करोड़ रुपये की लागत से तैयार किया गया था। अभी सात साल पहले बने फ्लाईओवर को तोड़ने से स्थानीय लोगों में आक्रोश व्याप्त है। बता दें कि गोरेगांव में बना यह फ्लाईओवर स्थानीय तौर पर एमटीएनएल फ्लाईओवर के नाम से जाना जाता

है। यह फ्लाईओवर रैडिसन होटल से रुस्तमजी ओझोन तक फैला है। एक वरिष्ठ अधिकारी ने बताया कि फ्लाईओवर को बचाने के सभी संभावित विकल्पों का अध्ययन किया गया लेकिन किसी अन्य समाधान की संभावना न होने के कारण इसे तोड़ने का निर्णय लिया गया है। कोस्टल रोड के दौरान इस स्थान पर डबल डेकर फ्लाईओवर बनाने का प्रस्ताव रखा गया है जिसमें ऊपर का हिस्सा माइंडस्पेस से दिंडोशी कोर्ट को जोड़ेगा कोस्टल रोड के निर्माण में बन रहा बाधा और नीचे का हिस्सा सावरकर फ्लाईओवर का स्थान लेगा। मनपा अधिकारी ने बताया कि

प्रस्ताव अंतिम मंजूरी के लिए जल्द ही मनपा आयुक्त को भेजा जाएगा। मनपा अधिकारी ने बताया कि यह परिसर कोस्टल रोड-2 परियोजना के उस हिस्से का हिस्सा है जो माइंडस्पेस से दिंडोशी कोर्ट होते हुए प्रस्तावित गोरेगांव-मुलुंड लिंक रोड से जुड़ेगा। इस योजना का उद्देश्य पश्चिमी समुद्री मार्ग को पूर्वी उपनगरों से जोड़ना है। पूर्व नगरसेवक दीपक ठाकुर ने इस कदम पर चिंता जताते हुए कहा कि एमटीएनएल फ्लाईओवर क्षेत्र का एक महत्वपूर्ण मार्ग है और इसे हटाने से क्षेत्र में भारी यातायात की समस्या उत्पन्न होगी। वसोवा से दहिसर तक की 22 किलोमीटर लंबी यह सड़क परियोजना जमीन पर बनी सड़कें, एलिवेटेड सेगमेंट, स्टिल्ट्स पर बनी सड़कें, एक केबल-स्टे ब्रिज और एक क्रीक के नीचे कट-एंड-कवर सुरंग जैसे विविध घटकों से मिलकर बनी है।

बांद्रा पुलिस ने नाबालिग साली से बलात्कार के आरोप में 40 वर्षीय व्यक्ति को किया गिरफ्तार



मुंबई : बांद्रा पुलिस ने एक 40 वर्षीय व्यक्ति को अपनी पत्नी की नाबालिग बहन के साथ कथित तौर पर बलात्कार करने और उसे गर्भवती करने के आरोप में गिरफ्तार किया है। उसकी पत्नी को भी अपराध छिपाने और घर पर नाबालिग के प्रसव में मदद करने के आरोप में हिरासत में लिया गया है। मामला तब सामने आया जब लड़की अस्पताल में भर्ती हुई। पुलिस के अनुसार, किशोरी अपनी बड़ी बहन और जीजा के साथ उसी घर में रहती थी। अपने आधिकारिक बयान में, नाबालिग ने आरोप लगाया कि उसके जीजा ने मार्च 2024 से जुलाई 2025 के बीच उसके साथ कई बार बलात्कार किया। जब उसने अपनी बड़ी बहन को गर्भावस्था के बारे में बताया, तो उसने कथित तौर पर उसे धमकाया और मदद लेने से मना किया।

झोपड़पट्टी में व्यवसाय करने वाले 5,134 दुकानदारों को संपत्ति कर वसूली के लिए नोटिस...



मुंबई : मुंबई मनपा प्रशासन ने अपनी कमाई बढ़ाने के लिए झोपड़पट्टी की दुकानों से प्रॉपर्टी टैक्स वसूलने का निर्णय फरवरी महीने में बजट के दौरान लिया था। मनपा ने मुंबई की सभी झोपड़पट्टियों में चल रही दुकानों का सर्वेक्षण कर उनसे प्रॉपर्टी टैक्स लेने की शुरुआत की है। मनपा ने फरवरी से जुलाई महीने तक कुल 5134 दुकानदारों को प्रॉपर्टी टैक्स भरने एक नोटिस भेजा है। मनपा अधिकारियों ने जानकारी दी कि झोपड़पट्टियों में व्यवसाय करने वाले दुकानदारों की जांच जारी है। पिछले छह महीने में झोपड़ पट्टी में व्यवसाय करने वाले 5,134 दुकानदारों को संपत्ति कर वसूली के लिए नोटिस भेजा गया है। हालांकि अभी तक किसी से

भी वास्तविक टैक्स की वसूली नहीं हुई है। झोपड़पट्टी के दुकानदारों में 1,120 दुकानदारों ने ही मनपा को आवश्यक जानकारी उपलब्ध कराई है। जिनमें से 1,107 दुकानदारों पर कुल 7 करोड़ 39 लाख रुपये से अधिक का प्रॉपर्टी टैक्स तय किया गया है। इन दुकानदारों को 30 दिनों की समय सीमा दी गई है। मनपा ने झोपड़पट्टियों में स्थित दुकानों का सर्वेक्षण कर उनके क्षेत्रफल के अनुसार रेडी रेकरन दरों के आधार पर कर निर्धारण किया है। दुकानों के आकार, उपयोग और दस्तावेजों की जानकारी मांगी गई है। एच पूर्व, एच पश्चिम, पी उत्तर, जी दक्षिण, आर मध्य, एस वॉर्ड और एन वॉर्ड जैसे इलाकों में सबसे ज्यादा झोपड़पट्टी में दुकान पाई गई है।

मुंबई : मालाड के नागरिकों को इस साल के अंत तक मिलेगा नया 60 फीट चौड़ा रोड ट्रैफिक और पानी भराव की समस्या से मिलेगी राहत



मुंबई : मालाड के नागरिकों के लिए अच्छी खबर यह है कि इस साल के अंत तक एक नया 60 फीट चौड़ा और 550 मीटर लंबा रोड मिलने जा रहा है, जिसे शंकर लेन मिसिंग लिंक प्रोजेक्ट नाम दिया गया है। यह नया रोड सीधे मालाड शंकर लाइन से मालाड लिंक रोड वलनाई मेट्रो स्टेशन के पास जोड़ेगा। मनपा मुंबई पी/नॉर्थ वार्ड ने यहां की ट्रैफिक समस्या को कम करने के लिए इस प्रोजेक्ट पर तेजी से काम शुरू कर दिया है।

पी/नॉर्थ के सहायक मनपा आयुक्त कुंदन वलवी ने बताया कि इस रोड के बन जाने से मालवणी, जनकल्याण नगर और लालजी पाड़ा से वेस्टर्न एक्सप्रेस हाईवे तक

जाने के लिए एक वैकल्पिक मार्ग तैयार होगा।

इस परियोजना से मार्व रोड, मालाड सब-वे जैसे इलाकों पर ट्रैफिक का दबाव भी घटेगा और लोगों को राहत मिलेगी। साथ ही बरसात के समय साफ़ पाड़ा इलाके में होने वाली पानी भराव की समस्या भी काफी हद तक सुलझेगी। पी/नॉर्थ के कार्यकारी अभियंता मंदार चौधरी ने जानकारी दी कि यह प्रोजेक्ट तीन फेज में पूरा किया जाएगा। इसके लिए कुल 357 घर हटाए जाने हैं, जिनमें से अब तक 110 झोपड़ियां तोड़ी जा चुकी हैं। बाकी का काम भी तेजी से चल रहा है। जिन लोगों की झोपड़ियां हटाई गई हैं।



मुंबई : सफाई कर्मचारियों के लिए आश्रय योजना के तहत कार्य शुरू न किए जाने पर मनपा की तीखी आलोचना

मुंबई : दस महीने पहले भूमिपूजन होने के बावजूद सफाई कर्मचारियों के लिए आश्रय योजना के तहत कार्य शुरू न किए जाने पर भाजपा के पूर्व नगरसेवक मकरंद नावेंकर ने मनपा की तीखी आलोचना की है। उन्होंने कहा कि विधानसभा चुनाव से पहले सफाई कर्मचारियों को 'असली नायक' कहकर सम्मानित किया गया था लेकिन मनपा ने उन्हें अब पूरी तरह भुला दिया है। अक्टूबर 2024 में फोर्ट क्षेत्र के कोचीन स्ट्रीट में सफाई कर्मचारियों के लिए 17 करोड़ रुपये की लागत से आश्रय योजना के तहत 238 वर्ग फुट क्षेत्रफल की 54 घर बनाया जाना था। मकरंद नावेंकर ने मनपा आयुक्त भूषण गगराणी को पत्र लिखकर इस विलंब पर नाराजगी जताई और कहा कि मनपा की भूमिका



साफ तौर पर सफाई कर्मचारियों के खिलाफ है। उन्होंने कहा कि हमारे सफाई कर्मचारियों को सम्मानजनक घर मिलना एक लंबे समय से लंबित न्यायिक मांग है। केवल शहर को स्वच्छ रखने तक ही नहीं, बल्कि विभिन्न स्वच्छता अभियानों में भी मनपा के इन सफाई कर्मचारियों का योगदान अत्यंत महत्वपूर्ण रहा है। ऐसी स्थिति में इन कर्मचारियों को

धोखा देने जैसा व्यवहार हो रहा है, क्योंकि प्रोजेक्ट अब तक शुरू नहीं किया गया है। नावेंकर ने यह भी कहा कि चुनाव से पहले इन परियोजनाओं को तेजी से आगे बढ़ाया जाता है, लेकिन उसके बाद मनपा इन्हें ठंडे बस्ते में डाल देती है, जो कर्तई स्वीकार्य नहीं है। उन्होंने बताया कि इमारत क्रमांक 1 और 2 के पुनर्विकास के लिए डिजाइन एंड बिल्ड निविदा प्रक्रिया के तहत

54 घरों की मंजूरी दी गई थी, लेकिन निविदा के बाद से यह प्रस्ताव रोक दिया गया है। इससे यह प्रतीत होता है कि मनपा को सफाई कर्मचारियों की भलाई से कोई लेना-देना नहीं है, और इससे लोगों का प्रशासन पर से भरोसा उठता जा रहा है।

उन्होंने मनपा प्रशासन को चेतावनी देते हुए कहा कि यदि इस मुद्दे को गंभीरता से नहीं लिया गया और प्रोजेक्ट पर युद्ध स्तर पर कार्य शुरू नहीं हुआ, तो वे कानूनी कार्रवाई करेंगे। नावेंकर ने स्पष्ट किया कि ये कर्मचारी वर्षों से चुनौतीपूर्ण परिस्थितियों में काम करते आए हैं और इस तरह की देरी से उनके साथ व्यवस्थागत अन्याय और बढ़ता जा रहा है। यदि त्वरित कदम नहीं उठाए गए तो न्यायालय सहित सभी विकल्पों पर विचार किया जाएगा।

भायखला : मदनपुरा की पोस्ट ऑफिस इमारत ढही...

सड़क के दोनों ओर दो पहिया... चार पहिया वाहन खड़े रहते हैं

मुंबई : मौलाना आजाद रोड पर भायखला पश्चिम स्थित मदनपुरा पोस्ट ऑफिस इमारत सोमवार को पूरी तरह ढह गई। म्हाडा की यह इमारत पहले से जर्जर घोषित की गई थी और इमारत को खाली करा दिया गया था। जिससे ईमारत गिरने की घटना के बावजूद किसी प्रकार की जीवित हानि नहीं हुई। मिली जानकारी के अनुसार सोमवार सुबह लगभग 11, 30 बजे पोस्ट ऑफिस नामक तीन मंजिला इमारत टॉस के पत्तों की तरह ढह गई। इमारत एक कुछ हिस्सा रविवार को ही गिरा था जिसके चलते म्हाडा ने पूरी इमारत को राइवर को खाली करा दिया था। जिससे कोई जनहानि नहीं हुई। सोमवार सुबह इमारत का पहला



और तीसरा माला का पिछला हिस्सा गिर गया, और उसके कुछ ही समय बाद पूरी इमारत ढह गई। घटना की सूचना मिलते ही फायर ब्रिगेड, पुलिस, 108 एम्बुलेंस, म्हाडा के कर्मचारी और संबंधित वॉर्ड के अधिकारी घटना स्थल पर पहुंच गए थे। म्हाडा का स्टाफ घटनास्थल पर मौजूद है और स्थिति पर नजर रखी जा रही है। राहत की बात यह है कि इस हादसे में कोई घायल नहीं हुआ है।

मुंबई : सुप्रीम कोर्ट ने 27 OBC आरक्षण को दी हरी झंडी

महाराष्ट्र में निकाय चुनाव का रास्ता साफ...

मुंबई : सुप्रीम कोर्ट ने महाराष्ट्र में नगर निगम, नगरपालिका और जिला परिषद के चुनाव नई प्रभाग रचना और 27 प्रतिशत ओबीसी आरक्षण के साथ कराने को मंजूरी दे दी है। नई प्रभाग रचना को चुनौती देने वाली याचिका सुप्रीम कोर्ट ने खारिज कर दी है। पिछले कई महीनों से स्थानीय निकाय चुनाव अटके हुए थे, लेकिन अब सुप्रीम कोर्ट के फैसले के बाद राज्य में स्थानीय निकाय चुनावों का रास्ता साफ हो गया है। पहले की सुनवाई में, सुप्रीम कोर्ट ने महाराष्ट्र राज्य निर्वाचन आयोग को चार हफ्तों के भीतर चुनाव संबंधी निर्देश जारी करने के आदेश दिए थे। सोमवार की सुनवाई में कोर्ट ने यह भी स्पष्ट कर दिया कि पिछले 27 प्रतिशत ओबीसी आरक्षण के साथ ही चुनाव कराए जा सकते हैं।



नई प्रभाग रचना को लेकर चल रहा था विवाद

स्थानीय निकाय चुनावों को लेकर राज्य में यह विवाद था कि नई प्रभाग रचना के अनुसार चुनाव कराए जाएं या पुरानी रचना के अनुसार। पहले महायुति सरकार ने प्रभाग रचना में बदलाव किया था, फिर महाविकास आघाड़ी सरकार ने उसमें फेरबदल किया, और इसके बाद एकनाथ शिंदे सरकार के आने पर एक बार फिर संशोधन हुआ। लातूर जिले के औसा नगर पंचायत से संबंधित एक याचिका

सुप्रीम कोर्ट में दाखिल की गई थी, जिसमें यह मांग की गई थी कि 11 मार्च 2022 से पहले की प्रभाग रचना के अनुसार ही चुनाव कराए जाएं। लेकिन सुप्रीम कोर्ट ने स्पष्ट कर दिया कि प्रभाग रचना तय करने का अधिकार राज्य सरकार का है, और राज्य सरकार जैसा तय करेगी उसी अनुसार चुनाव होंगे।

चुनाव में देरी पर कोर्ट की फटकार

इससे पहले की सुनवाई में सुप्रीम कोर्ट ने राज्य निर्वाचन आयोग से कड़ी नाराजगी जताते हुए पूछा था कि क्या आप चुनाव कराना चाहते हैं या नहीं? कोर्ट ने कहा था कि चुनाव रोकने का अब कोई कारण नहीं है। पहले ओबीसी आरक्षण के कारण चुनाव रुके थे, लेकिन अब चुनाव कराने के निर्देश दिए जा चुके हैं। नई

मुंबई : शाइना एनसी शिवसेना पार्टी राष्ट्रीय प्रवक्ता नियुक्त...

मुंबई : शिंदे गुट की नेता शाइना एनसी को महाराष्ट्र में शिवसेना पार्टी का राष्ट्रीय प्रवक्ता नियुक्त किया गया है। यह नियुक्ति उपमुख्यमंत्री एकनाथ शिंदे ने की, जो शिवसेना के प्रमुख व वहां के उपमुख्यमंत्री हैं। फैशन डिजाइनर से राजनेता बनीं शाइना का कार्यकाल एक साल का होगा। शाइना, भाजपा पार्टी की सदस्य हुआ करती थीं। 20 नवंबर, 2024 को होने वाले विधानसभा चुनावों से कुछ दिन पहले ही वह शिवसेना में शामिल हो गई थीं। इसके बाद उन्होंने महानगर की मुंबादेवी सीट से 2024 का विधानसभा चुनाव लड़ा, लेकिन वहां उन्हें हार मिली। वह करीब 20 सालों तक बीजेपी से जुड़ी रहीं।

मुंबादेवी सीट से कैसे मिली इन्हें टिकट ?

बीते साल महाराष्ट्र विधानसभा चुनाव के लिए नामांकन के आखिरी दिन शाइनी एनसी ने सबको चौंका दिया था। फैशन डिजाइनर से राजनेता



बनीं बीजेपी प्रवक्ता एकनाथ शिंदे की गुट में शामिल हो गईं। मुंबादेवी विधानसभा क्षेत्र से जैसे ही उन्हें टिकट मिली शाइना ने शिवसेना पार्टी से जुड़ने का निर्णय ले लिया।

उन्होंने इसके लिए प्रधानमंत्री नरेंद्र मोदी और उपमुख्यमंत्री देवेंद्र फडणवीस को पूरा श्रेय दिया। वह विधानसभा क्षेत्र के लोगों की भलाई के लिए हर क्षण प्रतिबद्ध रह उनकी आवाज बनना चाहती थीं। महाराष्ट्र के इस राजनीतिक गुट में शामिल होकर उनका ये सपना पूरा हुआ था।

दरअसल मुंबादेवी विधानसभा क्षेत्र मुंबई लोकसभा सीट का हिस्सा है। इस सीट पर कांग्रेस के अमीन पटेल 2009 से ही विधायक हैं। ऐसे में इस विधानसभा क्षेत्र में कांग्रेस की अच्छी पकड़ मानी जाती है। पहले भाजपा शाइना को वली से उतारना चाहती थी। हालांकि आदित्य ठाकरे के खिलाफ यहां से एकनाथ शिंदे की शिवसेना ने मिलिंद देवड़ा को टिकट दे दिया। इसी की भरपाई को पूरा करने के लिए शिवसेना ने मुंबादेवी सीट से शाइना को टिकट दे दिया।

नवी मुंबई : पुलिसकर्मियों और उनके परिवारों की सुरक्षा और सम्मान सुनिश्चित करने की आवश्यकता

नवी मुंबई : पुलिस आवास कॉलोनियों की बिगड़ती और खतरनाक स्थिति पर प्रकाश डालते हुए, शिवसेना (उद्धव बालासाहेब ठाकरे गुट) ने अधिकारियों से इनके तत्काल पुनर्विकास की पुरजोर अपील की है। पार्टी के प्रतिनिधिमंडल ने कई पुलिस कॉलोनियों का दौरा करने के बाद, आधुनिक और सुसज्जित आवासों के माध्यम से पुलिसकर्मियों और उनके परिवारों की सुरक्षा



और सम्मान सुनिश्चित करने की आवश्यकता पर जोर दिया।

बेलापुर और वाशी स्थित कॉलोनियों में रहने वाले पुलिसकर्मी कथित तौर पर बेहद खराब स्थिति में रह रहे हैं, जहाँ पानी का रिसाव, जर्जर बुनियादी ढांचा और बुनियादी सुरक्षा सुविधाओं का अभाव जैसी समस्याएँ दिन-ब-दिन बदतर होती जा रही हैं। तुर्भे एमआईडीसी और रबाले एमआईडीसी की कॉलोनियों को रहने के लिए पूरी तरह से अनुपयुक्त बताया गया है।

मुंबई : नाले में एक नवजात शिशु का शव मिलने के बाद अज्ञात व्यक्ति के खिलाफ मामला दर्ज...

मुंबई : एंटोप हिल पुलिस ने बंगाली पुरा, एंटोप हिल स्थित एक नाले में एक नवजात शिशु का शव मिलने के बाद एक अज्ञात व्यक्ति के खिलाफ मामला दर्ज किया है।

पुलिस ने यह कार्रवाई जानबूझकर बच्चे के जन्म की जानकारी छिपाने और शिशु के शव

को गुप्त रूप से ठिकाने लगाने के आरोप में की है। एंटोप हिल पुलिस स्टेशन में तैनात हेड कांस्टेबल विजय किसनराव घनकुटे द्वारा दर्ज कराई गई शिकायत के अनुसार, असीम नाम के एक लड़के ने पुलिस को सूचना दी कि उसने नाले में एक छोटे बच्चे का शव तैरता हुआ देखा है।



मुंबई : 12 रेस्टोरेंट मालिकों के एक समूह ने पुलिस उत्पीड़न से सुरक्षा की मांग करते हुए बॉम्बे हाईकोर्ट का दरवाजा खटखटाया

मुंबई : मुंबई के 12 रेस्टोरेंट मालिकों के एक समूह ने हर्बल, तंबाकू-मुक्त हुक्का परोसने को लेकर कथित पुलिस उत्पीड़न से सुरक्षा की मांग करते हुए बॉम्बे हाईकोर्ट का दरवाजा खटखटाया है। उनका दावा है कि यह प्रथा पिछले अदालती आदेश के तहत पूरी तरह से वैध है। याचिकाकर्ताओं का दावा है कि पुलिस ने केवल तंबाकू-मुक्त हर्बल हुक्का परोसने की लंबे समय से चली आ रही न्यायिक अनुमति की अवहेलना करते

हुए उनके प्रतिष्ठानों पर छापेमारी और धमकियाँ जारी रखी हैं।

वकील राजेंद्र राठौड़ और ध्रुव जैन द्वारा प्रस्तुत याचिका में इस बात पर जोर दिया गया है कि संबंधित रेस्टोरेंट 22 अगस्त, 2019 के हाईकोर्ट के निर्देश का पालन करते हुए केवल हर्बल हुक्का परोसते हैं, जिसमें ऐसे उत्पादों की स्पष्ट रूप से अनुमति दी गई थी। इसके बावजूद, रेस्टोरेंट मालिकों का आरोप है कि अधिकारी, कथित तौर पर राज्य के गृह विभाग के निर्देश पर, इस



गलत धारणा के तहत उनके कामकाज में बाधा डाल रहे हैं कि सभी प्रकार के हुक्का परोसे जाने पर प्रतिबंध है।

याचिका के अनुसार, रेस्टोरेंट मालिकों ने इस साल अप्रैल और मई में लिखित संचार के माध्यम से

स्थानीय पुलिस को 2019 के आदेश का पालन करने की बार-बार सूचना दी है। उनके पत्राचार में उनकी वैध व्यावसायिक गतिविधियों में हस्तक्षेप न करने की अपील की गई है। फिर भी, जैसा कि एफपीजे ने उजागर किया है,

याचिकाकर्ताओं का दावा है कि पुलिस लगातार औचक निरीक्षण कर रही है और उन्हें हर्बल हुक्का सेवाएं बंद करने के निर्देश दे रही है, जिससे भारी वित्तीय तनाव पैदा हो रहा है और कई कर्मचारियों की आजीविका को खतरा है। एफपीजे की रिपोर्ट के अनुसार, इस विवाद के केंद्र में राज्य के गृह विभाग द्वारा 6 जून, 2025 को जारी एक परिपत्र है, जिसमें अवैध हुक्का पार्लरों के खिलाफ सख्त कार्रवाई करने का आ'न किया गया है और चेतावनी

दी गई है कि कोई भी अधिकारी इस पर ध्यान न देने पर जवाबदेह होगा। हालाँकि, रेस्टोरेंट मालिकों ने अदालत के समक्ष तर्क दिया है कि उनके मामले में इस परिपत्र का गलत इस्तेमाल किया जा रहा है। उनका कहना है कि उनके संचालन को छूट प्राप्त है, क्योंकि वे तंबाकू पर सख्त प्रतिबंध लगाते हैं और सिगरेट एवं अन्य तंबाकू उत्पाद अधिनियम, 2003 (सीओटीपीए) के सभी प्रासंगिक प्रावधानों का पालन करते हैं।

वसई : करोड़ों से बनी आकर्षक मूर्तियां... फव्वारे और लाइटिंग की उपेक्षा, एक साल में ही खराब हुई

वसई : वसई-विरार शहर की सुंदरता बढ़ाने के लिए महापालिका द्वारा करोड़ों रुपये खर्च करके बनाए गए और सजाए गए चौक एक साल के भीतर ही जीर्ण-शीर्ण अवस्था में पहुंच गए हैं। आकर्षक मूर्तियां, फव्वारे और लाइटिंग की उपेक्षा के कारण इन चौराहों की स्थिति लगातार बिगड़ती जा रही है, जिससे नागरिकों में भारी नाराजगी है।



खराब रखरखाव और लापरवाही
महापालिका ने शहर के प्रमुख चौराहों पर विभिन्न समुदायों की पहचान दर्शाने वाली सुंदर मूर्तियां और फव्वारे स्थापित किए थे। हालाँकि, इनके रखरखाव में घोर

लापरवाही बरती गई है। वसई पूर्व के रेंज ऑफिस चौक और वसई पश्चिम के अग्रवाल मोहल्ले में लगे फव्वारे बुरी तरह से क्षतिग्रस्त हो चुके हैं। फव्वारे का पानी मटमैला हो गया है, जिससे मच्छरों का खतरा बढ़ गया है। आसपास की लाइट्स भी काम नहीं कर रही हैं, जिससे रात में ये चौक और भी बदहाल दिखते हैं। आगरी-

कोली बंधुओं पर आधारित मूर्तियां, जो बाभोला नाका और पापड़ी में लगी थीं, भी टूट गई हैं। विरार मुख्यालय की ओर जाने वाला टावर भी गिर गया है। सौंदर्यकरण की उपेक्षा के साथ-साथ, इन चौराहों पर अनाधिकृत होड़िंगों और राजनीतिक शुभकामनाओं के पर्चे और पोस्टरों की संख्या भी बढ़ रही है, जिससे इनकी सुंदरता और भी

भिवंडी : बच्ची के यौन उत्पीड़न और हत्या का 32 वर्षीय आरोपी पुलिस हिरासत से फरार

भिवंडी : 2023 में छह साल की बच्ची के यौन उत्पीड़न और हत्या के आरोप में 32 वर्षीय एक विचाराधीन कैदी पुलिस हिरासत से फरार हो गया। सलामत अली अंसारी नाम का आरोपी भिवंडी में अदालत में पेशी के बाद ठाणे पुलिस टीम की सुरक्षा में भागने में कामयाब रहा। पुलिस सूत्रों के अनुसार, अंसारी ठाणे जेल में बंद था और उसे एक निर्धारित सुनवाई के लिए भिवंडी अदालत लाया गया था। उसे सुबह 11 बजे अदालत परिसर लाया गया और दोपहर करीब 1 बजे सत्र न्यायालय में पेश किया गया। अदालत में पेशी के बाद, अंसारी की सुरक्षा के तहत पुलिस वैन में वापस ले जाया गया। हालाँकि, वह पुलिस की निगरानी में ही अदालत परिसर से भागने में कामयाब रहा। तुरंत पीछा करने के बावजूद, सुरक्षा दल उसे पकड़ने में नाकाम रहा।



मुंबई : जेजे अस्पताल में डेंगू से 24 घंटे के भीतर तीन बच्चों की मौत

मुंबई : जेजे अस्पताल के शिशु रोग विभाग के रेजिडेंट डॉक्टर विभागाध्यक्ष के खिलाफ अपना विरोध प्रदर्शन जारी रखे हुए हैं, वहीं दूसरी ओर अस्पताल में एक नया संकट पैदा हो गया है। शिशु गहन चिकित्सा इकाई (पीआईसीयू) में 24 घंटे के भीतर तीन बच्चों की मौत हो गई। इस घटना ने चिंता बढ़ा दी है, खासकर इसलिए क्योंकि पीआईसीयू में आमतौर पर प्रतिदिन एक से ज्यादा मौतें दर्ज नहीं होतीं। मानसून में डेंगू से पहली मौत की सूचना तीन मृतकों में से एक सात साल के बच्चे की मौत कई जटिलताओं से जुड़ी हुई है, जिनमें से एक डेंगू से हुई थी, जो मानसून के मौसम में डेंगू से संबंधित पहली मौत है। अन्य दो मृतक 11 साल के बच्चे थे। अस्पताल के सूत्रों के अनुसार, एक की मौत सेप्टिक शॉक और अन्य जटिलताओं के कारण हुई, जबकि दूसरे की मौत हृदय-श्वसन अरेस्ट और तपेदिक के कारण हुई।



मुंबई : 65 पुलिस अधिकारियों के प्रशासनिक फेरबदल; चार नए सहायक पुलिस आयुक्त नियुक्त

मुंबई : गृह विभाग ने राज्य भर में 65 पुलिस अधिकारियों के व्यापक प्रशासनिक फेरबदल के तहत नवी मुंबई में चार नए सहायक पुलिस आयुक्त (एसीपी) नियुक्त किए हैं। इस फेरबदल में नवी मुंबई के दो मौजूदा एसीपी का अन्यत्र नई तैनाती पर स्थानांतरण भी शामिल है। ये नई नियुक्तियाँ नवी मुंबई पुलिस आयुक्तालय में हाल ही में हुए संरचनात्मक परिवर्तनों के बाद की गई हैं, जिसमें एक नया प्रभाग, बेलापुर जोन-2, और रबाले तथा खारघर दोनों प्रभागों में नए एसीपी पदों का सृजन शामिल है।



नायगांव : मोबाइल चोरी के शक में ढाबा मालिक की हत्या, 8 गिरफ्तार



नायगांव : नायगांव में मोबाइल चोरी का इल्जाम लगाने पर एक ढाबा मालिक और उसके साथी पर जानलेवा हमला किया गया, जिसमें ढाबा मालिक की इलाज के दौरान मौत हो गई। यह घटना 3 अगस्त की देर शाम को हुई थी। नायगांव पुलिस ने इस मामले में 8 आरोपियों को गिरफ्तार किया है। शिकायतकर्ता कपिल यादव ने पुलिस को बताया कि वह और ढाबा मालिक अजीत राजेंद्रप्रसाद यादव अपने "यादव ढाबा" पर काम कर रहे थे। उसी समय, अजीत के दोस्त लल्ला अमर सिंह, अपने साथियों के साथ ढाबे पर आए। लल्ला सिंह ने अजीत से कहा, "तुम हम पर मोबाइल चोरी का इल्जाम लगाते हो?" इतना कहने के बाद उसने लकड़ी के डंडे से अजीत और कपिल के सिर पर हमला कर दिया। लल्ला सिंह के साथ आए शिवम यादव और महेश यादव ने प्लास्टिक की कुर्सियों से अजीत की पिटाई की।

मुंबई : 66 वर्षीय रिक्शा चालक ने लापरवाही से गाड़ी चलाई, एक व्यक्ति की मौत और तीन घायल



मुंबई : विक्रोली पूर्व के टैगोर नगर में एक दुखद घटना में, एक 66 वर्षीय रिक्शा चालक ने कथित तौर पर लापरवाही से गाड़ी चलाई, जिससे लगातार दो दुर्घटनाएँ हुईं, जिनमें एक व्यक्ति की मौत हो गई और तीन घायल हो गए। विक्रोली पश्चिम के वर्षा नगर पार्क साइट निवासी, आरोपी जल्लंदर भीमाजी डोंगरे के खिलाफ विक्रोली पुलिस ने भारतीय न्याय संहिता (बीएनएस) और मोटर वाहन

(एमवी) अधिनियम की संबंधित धाराओं के तहत मामला दर्ज किया है।

पुलिस के अनुसार, पहली टक्कर 2 अगस्त को शाम करीब 6 बजे जोगेश्वरी-विक्रोली लिंक रोड (जेवीएलआर) पर बिंदु माधव ठाकरे चौक सिग्नल पर हुई। डोंगरे, रिक्शा संख्या MH 03

CN 2014 को तेज गति से चला रहा था, और सिग्नल पर खड़े सूर्यनगर, विक्रोली पश्चिम निवासी मनोज कुमार पंडारी गौड़ (28) को टक्कर मार दी। उस समय ड्यूटी पर तैनात पुलिस हेड कांस्टेबल ज्योति रमेश गीते (49) और एक ट्रैफिक वार्डन ने तुरंत उसी रिक्शा में गौड़ को महात्मा ज्योतिबा फुले अस्पताल पहुंचाया।

संपर्क कार्यालय : रोहिता हाउस फ्लैट नो 8 दूसरा माला पाकीजा बेकरी के सामने कैडल रोड माहिम पश्चिम मुंबई 400096

मालिक, मुद्रक, प्रकाशक, संपादक फैसल शेख ने सोमानी प्रिंटिंग प्रेस, गाला नं.4, एन. के. इंडस्ट्रीयल इस्टेट, प्रवासी इंडस्ट्रीयल इस्टेट के अंदर, गेट नं. 2, गोरेगांव (पूर्व), मुंबई- 400063 से छपवाकर रूम नं 15 रमजान बिन 17 सी वंजावडी, माहिम वेस्ट मुंबई : 4000 16 से प्रकाशित किया। मोबाइल नं 998777 5650, Email-editor@rookthoklekhaninews.com